

# ጅይ ሰንበት ዘጽጌ

29 ጥቅምቲ 2014 ዓ.ም. (11/0/2021)

**መዝሙር:** ክርስቶስ ሠርዐ ሰንበተ...ክርስቶስ ሰንበት ሠርዓልና ብእኡ ሓቢርና ክንሕጎስ ዕረፍቲ ክትኮነና ሃበና፥ግራውቲ ወይኒ ዓምበቡ ኣታኽልቲ ፈረየ ሰለሙን እኳ ከም ሓደ ካብኦም ኣይለበሰን።

**ንባባት:** ዕብ 7:23-28 ፥ ራእ 12:13-ፍ፥ ግ.ሓ. 11:1-12፥ ማር 12:28-34

**ምስባክ:** ኣርውዮ ለትለሚሃ፥ ወኣስምሮ ለማዕረራ፥ወበነጠንጣብከ ትበቐላል ተፈሚሓ ንነግሕታታ ተስትዮ፥ንድንኩላታ ትምድምዶ፥ ብዝናም ተለምልማ፥ ንብቐላ ትባርኽ መዝ. 65:10።

መዓልቲ ሰንበት ምስ ኣምላኽ እንራኽብላ ጸጋ እንዕደለላ ዕለት ስለ ዝኾነት ክነኽብራ ይግባእ። ሰንበት ኣኽብሩ ጽድቂ ግብሩ ይብለና ኣምላኽ። ሰንበት ዘየኽብር ንኣምላኽ ኣየኽብርን እዩ ስለዚ ብምዓልቲ ሰንበት ክንጽሊ ክንሳሕ ኣብ መኣዲ ቅ. ቊርባን ክንሳተፍ ይግብእና።

## ጉዕዞና ምስ ማርያም ይኹን:

ሓምሻይ ሰንበት ዘጽጌ ኢና ዘኪርና ዘሎና። ጉዕዞ ቅድስና ምስ ማርያም ሒዝና ኣሎና። ምስ ማርያም ኮና ክንጉዓዝ ከሎና ንሓቂ ክንፈልጥ ኢና። ማርያም ንኣምላኽ ክተስምዕ ኩሉ ጊዜ ቅርብቲ ኮይና ንረኽባ። በዚ ኸኣ ዝበልካዮ ይኹን እናበለት ንነገር ኣምላኽ ቀዳምነት ሂባ ትጉዓዝ ነራ። ኩሎም ወለዶ ብጽእቲ ክብሉኒ እዮም ክትብል እንከላ ነቲ ንሳ ሒዛቶ እተጓዕዘት መገዲ ምስ ረኣዩ ዝደግምዎ እያ ኢላ፥ ንኣኣ ብጽእቲ እንብላ ኣሰራ ምስ እንኸተልን ሓቀኛ መንነታ ምስ እንፈልግን ጥራሕ እዩ። ጉዕዞ ሕይወትና ኣብ መገዲ ኣምላኽ ክኸውን እንከሎ ቅዱሳን የብለና። ኣብዚ ፍሉይ እዋን ዝኸሪ ማርያም እምብኣር ብዙሕ ኣብ ሕይወት ማርያም እንምሃሮ ስለ ዘሎና ጽን ኢልና ንስምዓያ እሞ ክትሕብረና እያ።

## ንኣምላኽን ብጻይናን ነፍቅር:

ንባባትና ንሎሚ ኣብ ኣምላኽ ዘቐርበና ቀንዲ ነገር እንታይ ምጳኑ ይገልጹልና። ኣምላኽ ኣብ ቅድመና ርኢና ክንክእል እሞ ነቲ ሓቀኛ መገዲ ተኸቲልና ክንክእል። እዋና ብናይ ሓሶት መዛሙር መሊኡ ኣብዚ እዩ ዘሎ ሓቂ ኣብዚ እባ፥ ኣነ ዝብሎ እዩ ሓቂ እናተባህለ ንሓቂ ኣምላኽ ዝቐይሩ ዘታልሉ ዓለምና ሎሚ መለለይኦ ኮይኑ ኣሎ። እዚ እዩ እቲ ሓቂ እናተባህለ ዝውቃዕ ዘሎ ዳንከራ ውሑድ ኣይኮነን። ኣብዚ እዋን ኢና እምብኣር ኣብ ኢየሱስ ብልብና ቀሪብና ኣየናይ እዩ እቲ ሓቂ እቲ ቀንዲ ክንክተሎ ዝግብእና ኢልና ንሕተቶ። ነዚ ከረድእና ኢሎ ናይ ሎሚ ወንጌል ሓደ ምሁር ሕጊ ኣብ ኢየሱስ ቀሪቡ ዝሓተቶ ነስተንትን።

ሓደ መዓልቲ ሓደ ካብቶም ጸሓፍቲ በቲ ዝህበ ዝነበረ መልሲ ተደኒቐ ኣብ ኢየሱስ ቀሪቡ ዝበለጸ ርድኢትን ኣፍልጦን ክህልዎ ኢሎ ካብ ኩሉ ዝዓበየ ትእዛዝ ኣየናይ ኢዩ ኢሎ ሓቲትዎ። ኣብ ጥንቲ ዘመን ሕጊ መጋበሪ ድኅነት እዩ ነሩ ስለዚ ሕጊ ዘይምፍላጥን ዘይምኽባርን ጸገም እዩ ነሩ።

እዚ ሰብ እዚ እዩ ነሩ ጸገሙ። ከምኡ ኣብ ጊዜ ኢየሱስ ኣይሁድ ንኣደ መምህር ሕጊ ኣየናይ ምዃኑ እቲ ዝዓበየ ሕጊ ምሕታት ፍሉጥ ኣገባብራ እዩ ነሩ። ኣይሁድ ኣብ እዋን ኢየሱስ 613 ዓናቕጽ ሕጊ ነርዎም። እዞም ንኣሸቱ ሕግታት ንሙሴ ኣብርእሲ እቶም ዓሰርተ ትእዛዛት ብኣምላኽ ዝተዋህብዎ እዮም ኢሎም ይኣምኑ። ኣብዚ እዚ ምሁር ሕጊ ንኢየሱስ ዝሓትት ዘሎ ኢየሱስ ጽቡቕ ኣፍልጦ ከምዘልኦ ኣለልዩ ክፈልጥ ኢሎ እዩ። ነቶም ዓናቕጽ ሕጊ ብብእዋኑ ንኣሸቱ ሕግታት ይውሰኽዎም ስለ ዝነበሩ ኣየናይ እቲ ቀንዲ ምዃኑ ክትፈልጥ ምሕታት ግቡእ እዩ ነሩ። ኣብ ሕይወትና ኣብቲ ቀንዲ ነገር ኣተኹርና ነቲ ቀዳምነት ዝግብኦ ቀዳምነት ክንህብ ከምዘለና የዘኻኽረና። እዚ ምሁር ሕጊ ከምቶም ካልኣት ክውጥርዎ ኣብኡ ጌጋ እንተ ረኽቡ ክከስዎ ኢሎም ዝሓቱ ዘይኮነ ንሓቂ ክፈልጥ ሓቲቱ። ስለዚ ኣየናይ ሕጊ እዩ እቲ ቀዳማይ ወይ ልዕሊ ኩሉ ክሕሎ ዘለዎ ኢሎ ሓቲቱ።

**ንኢየሱስ ሓቲትካ ምኽኣል፡**

ንኢየሱስ ሓቲትካ ምኽኣል ኣብ ሕይወትና ዓቢ ጥቕሚ ኣልኦ። ጉዕዞ ሕይወትና ኣምላኽ ይርእዮ እዩ ኣብ ገለ እዋን መገዲ ጉዕዞና ኣደናጊሩና ዓወንወን እንብለሉ እዋን ኣሎ ስለዚ ኣብ ኢየሱስ ቅርብ ኢልና ኣየናይ መገዲ ክጉዓዝ ኣብርሃለይ ክንብል ከሎና ሓቀኛ መልሲ ክንረከብ ንኽእል ኢና። ኣብ ሕይወት ጥቕሚ ዘልኦ ግን ህጹጽ ዘይኮነ ነገራት ኣሎ። ከምኡ ህጹጽ ግን ብዙሕ ጥቕሚ ዘይብሎም ኣለዉ። ኣብዚ ጸገም ዝኾነና ነቲ ዝጠቕምን ኣድላይን ነገራት ባቲ ህጹጽን ዘይጥቅምን ነገራት ተኪእናዮ ንጉዓዝ።

ኢየሱስ ነዚ ብልቡ መልሲ ደልዩ ዝሓትት ምሁር ሕጊ ብቐጥታ ኣብ ዘዳግም 6:4-5 ዘሎ ጠቓሚ መልሲ ሂብዎ። ንኻልኣት ዝፈልጡ ሓቲቱ እንተ ዝኸውን እውን ነዚ እዮም ምጠቕሱሉ ምኽንያቱ እዚ ብኹሎም ኣይሁድ ፍሉጥ ምዕራፍ እዩ ነሩ። ኣብዚ ፍቕሪ እግዚአብሔር ኣብ ሕይወት ኣደ ሰብ ብምልኡ ክርከብ ከምዘለዎ ክገልጽ ኢሎ እዩ። ፍቕሪ ኣምላኽ ኣብ ሕይወት ሰብ ኣብ ኩሉ ክልንትናኡ እዩ ክግለጽ ዘለዎ ማለት፡ ኣብ ልቡ፣ ነፍሱ፣ ኣእምሮኡን ኣብ ኩሉ ኃይሉን። ኢየሱስ ምስ ዝሃቦ መልሲ ከይተሓተ ሕውስ ኣቢሉ ካልኣይ ትእዛዝ ይነግር፤ ካብ ሌዋውያን 19:18 ንብጻይካ ከም ርእስኻ ደኣ ኣፍቅሮ እምበር ንኣደ ኻብ ሕዝብኻ ሕነ ኣይትፍደን ኣይትቀየምን እናበለ ወሲኹ ነጊርዎ።

ኣብዚ ክልቲኡ ትእዛዛት ኣፍቅር ብዝብል ቃል ይራኽብ። ኢየሱስ ንክልቲኡ ማዕረ ገሩ ኣይረኣዮን ወይ ብሓደ ኣይገልጸን። እቲ ዳሕረዋይ ናብቲ ቀዳማይ ክንጥምት ይሕግዘና። ቅ. ዮሐንስ ነቲ እትርእዮ ሓውኻ ዘየፍቀርካ ነቲ ዘይትርእዮ ኣምላኽ ከመይ ገርካ ክተፍቅር እናበለ ፍቕሪ ሓው መግለጺ ፍቕሪ ኣምላኽ ምዃኑ ይገልጻልና።

እቲ ሓታቲ ሰብ ብመልሲ ኢየሱስ ተሓጉሱ ነቲ ኢየሱስ ዝበሎ ይቕበሎ እዎ እዚ ካብ ኩሉ ዚሓርር መስዋዕትን ካብ መስዋዕቲ ሕሩድን ዚዓቢ እዩ ይብሎ። ነዚ ኸኣ ካብ ሆሴዕ 6:6 ካብ መስዋዕቲ ኸተቐርቡለይሲ ምሕረት ክትገብሩ እፈቱ። ካብ ዚሓርር መሥዋዕቲ ኸተቐርቡለይ ከኣ ኣምላኽ ምዃነይ ክትፈልጡ እፈቱ ዝብል ከምኡ ካብ 1ሳሙኤል 15:22 ንእግዚአብሔርሲ ዚሓርር መስዋዕትን መስዋዕቲ ሕሩድን ከም ምእዛዝ ቃሉ ገይሩዶ ይሓጉሶ እዩ፤ እንሆ ንእኡ ምእዛዝ ካብ መስዋዕትቲ ናብ ቃሉ ጽን ምባል ድማ ኻብ ስብሒ ደዓውል ይበልጽ ዝብል ይጠቅስ። ኢየሱስ ቀልጢፉ ንሱን እቲ ጸሓፊይን ዝብሎ ከምዝሰማማዕ ተረዲኡ ካብ መንግስቲ ኣምላኽ ርሑቕ ኣይኮንካን ኢልዎ። እዚ ክብሎ ከሎ ንሱ መን መዃኑ ንርእሱ እቲ መንግስቲ ኣምላኽ ንሱ ምዃኑ ይገልጻሉ ኣሎ።

ሓደ ምሁር አብ ሓደ እዋን ንብዙሓት ኮርፖረሽናት ብሓባር ብዛዕባ ግላዊ ጊዜ ከመይ ገርካ ክጥቀሙሉ ከምዘሎካ አስተምህሮ ክህብ ተሓቲቱ። እዚ ምሁር ብሓደ ኤክስፐርት ገሩ ከረድእ ደልዩ። አብ ቅድሚያ እኩባት ጋንታ ዝሕግዞም መዘኻኸሪ ክወስዱ ተቐረቦም ዘለዉ ሓደ ጥርሑ ዘሎ ቫዞ ብጠርሙዝ ዝተሰርሐ ኣውጺኡ። ንኣሸቱ ከበብቲ ኣእማን ክንዲ ኩዕሶ ተኒስ ዝኣክል ክሳብ ዝመልኦ ገበረሉ። ዝያዳ ክገብረሉ ክሳብ ዘይኣክል ምስኣብጽሖ ነቶም ዝዕዘብዎ ዝነበሩ ሰባት እዚ መትሓዚ ቫዞ መሊኡዶ ይመስልኩም ኢሉ ሓቲትዎም። ኩሎም እወ ኢሎም መሊሶምሉ። ጽንሕ ኢሉ ርግጻኛታት ዲኹም መሊኡ ኣሎ ኢሉ ሓቲትዎም። ድኻም ዝበለ ጸጸር ወሲዱ ቀስ ኢሉ ኣብቲ ብዕብይ ዝበለ ኣእማን መሊኡ ዝነበረ ቫዞ መለሶ ኣንቅስቕስ ምስ ኣበሎ እቲ ንኣሸቱ ጸጸር ክሳብ ታሕቲ ሰሊኹ ኣትዩ። እንደገና እዚ ቫዞ መሊኡዶ ኢሉ ሓቲትዎም። ካብ ቀዳማይ ስለ ዝተማህሩ ምናልባት ኢሎም መሊሶም። ጽቡቅ ኢሉ ድንን ኢሉ ድኹም ሓመድ ወሲዱ ክመልሶ ጀሚሩ ሰሊኹ ክኣቱ ጀሚሩ ነቲ ኣብ መንጎ ዝነበረ ቦታ መልኦ። እንደገና መሊኡዶ ኢሉ ሓቲቱ ኩሎም ብሓደ ብዘይ ጥርጥር ኣይመልኡን እናበሉ መሊሾም። እወ ኣይመልኡን እናበለ ማይ ዝመልኡ ጀክ ወሲዱ ኣብኡ መሊሶም እቲ ማይ ከኣ ሰሊኹ ክኣቱ ጀመረ።

እቲ ምሁር ኣብቶም ዝዕዘብዎ ዝነበሩ ምልስ ኢሉ እንታይ ክንምሃር ንኸእል ካብዚ ዝገበርናዮ ኤክስፐርት ኢሉ ሓተቶም። ካብቶም ዝነበሩ ዝነፍዓ ሓደ ናይ ጊዜ ኣጠቓቕማ ኢሉ መሊሶሉ። እዚ ዘስተምህረና መዓልታዊ መደባትና ብንኣሸቱ ነገራት መሊኡ ኣብ ዘለዎ እዋን ደጋጊምና ኩሉ ጊዜ ክንውሰኸሉ ከም እንኸእል ከምኡ ካልእ ነገራት ክንገብር ከም እንኸእል ይሕብረና እናበለ መሊሱ።

እቲ ምሁር ኣይፋልን ንሱ ኣይኮነን ዝሕብረና ኢሉ መሊሱ። እዚ ዝገበርናዮ ኤክስፐርት ካልእ እዩ ዝሕብረና። ነቶም ዝዓበዩ ኣእማን መጀመርያ እንተ ዘይኣእቲናዮም ድሕሪኡ ክነኣትዎም ኣይንኸእልን ኢና እናበለ ነገርዎም። እቶም ዝዕዘቡ ዝነበሩ ንሕጽር ዝበለ ሱቕ ድሕሪ ምባል ነዚ ከረጋግጹ ክኢሎም።

እቲ ምሁር ብምቕጻል እቶም ዓበይቲ ኣእማን እንታይ እዮም ኢሉ ሓቲቱ። ኣብ ሕይወትና ቀዳምነት እንህበም ነገራት ድዮም? ጥዕና፣ ስድራ፣ ኣዕሩኽ፣ ንርእስኻ ምክልኻል፣ ንሓደ ብልብኻ እትደልዮ ነገር ምፍጻም?

እቲ ቀንዲ ኣድላይን ጠቓምን ነገር ነዚ ዓበይቲ ኣእማን ኣብ ኩሉ ኣጀንዳኻ ኣብ ኩሉ ሕይወትካ ቀዳምነት ምሃብ። እንተዘይኾነ ንንኣሸቱ ነገራት ከም ኣብዚ ኣብነት ንሓመድ ንሕፃ፣ ንማይ፣ ቀዳምነት እንተ ሃብና ኣብ ዘይጠቅሙ ጊዜና ኣጥፊእና ንቁምነገር ዘለዎም ነገራት ቀዳምነት ከይሃብና ክንሓልፍ ኢና። ቀዳምነታት እሞ ነቲ ዓበይትን ኣብ ሕይወትና ኣድላዩ ነገራት ሰሪዕና ምኽኣል።

ሓንቲ መዓልቲ ንርእስና ከይሓተትና ከይንሕልፋ ክንጥንቀቕ ኣሎና። እንታይ እዮም እቶም ቀንዲ ነገራት ኣብ ሕይወተይ ዝሰርዎም፣ ኣብ ኩሉ መዓልታዊ መደባትና ኣብ ኣጀንዳና ክነቐምጦ ዝግብኣና ኢልና ክንሓስብ ጠቓሚና እዩ።

ኣብ ርእሲ እዚ ምሁር ዝጠቐሶም ዓበይቲ ኣእማን ኣብ ሕይወት ወድሰብ ጥዕና፣ ስድራ፣ ኣዕሩኽ ካልኣት ካብ ኩሉ ዝዓበዩ ክልተ ነገራት ክንጠቅስ ፍቕሪ ኣምላኽን ንፍቕሪ ብጻይን። ንእግዚኣብሔር ምፍቃር ማለት ካብ ትእዛዝ ንላዕሊ ግንዖት ህያብ እዩ። ሓደ ጊዜ ድሕሪ ኣብ ጉዕዞ ሕይወትና ረኺብናዮ ካብ ምምስጋኑ ካብ ምፍቃር ደው ኣይክንበል ኢና፣ ካልእ ነገር ክንገብር ከኣ ኣይክንደልን ኢና እንታይድኣ ንኣኡ ክነዕቢ ክንጽዕር ኢና።

ንእግዚአብሔር ምፍቃር ማለት ናይ እግዚአብሔር ጥራሕ ኮንካ ምንባር እዩ። ሰባት ኣብ ቦታ ኣምላኽ ካልእ ነገራት ነቐምጥ ካልእ ንመርጽ፡ ቀዳሞት ወለድና ኣዳምን ሄዋንን ንቦታ ኣምላኽ ብድለቶም ክትክኡ ስለ ዝደለዩ ሞት ስቓይ መጺእዎም። ንሕና እውን ነዚ ብዝተፈላለዩ እዋን ንደግሞ። ገንዘብ ሃብቲ ጥዕና፡ ጉብዝና፡ መልክዕ፡ ስልጣን፡ ፍልጠት. . . ኣብ ገለ እዋን ንኣምላኽ ተኪኡ ኣብ ልብና ይሓድር ኸቡ እንገብሮ ጠፊኡና ንዓብድ። ኣምላኽ ባዕሉ ኣእከለ ኣበሎኻ ይብለና። ኣብዚ ኣሎኹ ክንብል እንተ ኺኢልና ክንምለስ ጀሚርና ኣሎና ማለት እዩ። ሰብ ሎሚ ዘለዎ ጠፊእዎ ከዕኖኑ ይርክ ኣሎ። ፍቕሪ ኣምላኽ ግን ኩሉ ጊዜ ምሳና ኣሎ ይጽበየና። ፍጡረይ ተጎዲኡኒ እናበለ ነታ መገዲ ጥፍኣት ሒዙ ካብኡ ዝወጸ ብኣኣ ክምለሶ ይጽበ። ፍቕሪ ኣምላኽ እንገልጽ ተመሊስና እንተ ኸኣልና እዩ።

ሰባት ኣፍልጦ ኣምላኽ፡ ፍቕሪ ኣምላኽ ምስ ኣጥፍኡ ዝገብርዎ እዚ ኣብ ዓለምና እንርእዩ እዩ። ንሞት ዓወት፡ ንሕሰም ምዕባሌ፡ ንምዝመዛ ከም ግቡእ ምርኣይ፡ ብርሃጽ ካልኣት ምንባር ከም መሰል ምውሳድ፡ ንዓመጽ ንጭቆና ድሕር ዘይምባል፡ ንጥሙይ ኣጸቢቐ ክጠሚ ምግባር. . . ። ሕልና ምስ ዓወረ ኩሉ እዩ ዝዘናበል፡ ሎሚ ዓይንና ንኣምላኽ ርእዩ ክኸእል ንሓግዝ።

ንብዳይካ ኣፍቅር ክብለና እንከሎ ንሓውኻ ንሓፍትኻ ብዓይኒ ኣምላኽ ርኢኻ ምኽኣል። ንሰብ እነፍቅሮ ምስቲ ምሳነ ዘልኦ ርክብ ዘይኮነ ኣምላኽ ስለ ዘፍቅሮን ኣብ ቅድሚ ኣምላኽ ከማና ስለ ዝኾነን እዩ። ንሰብ ኣፍቅሮ እየ ክብል ከሎኹ ከምቲ ክርስቶስ ፍቕሪ ኣምላኽ ክገልጸልና ክሳብ ኣብ ሞት ዝበጽሐ ፍቕሪ ሓው እውን ብመንጽር እዚ ተራእዩ ክነተግብሮ ከሎና ጥራሕ እዩ ሓቀኛ ፍቕሪ ክንብሎ እንኸእል። ኣምላኽ ዘፍቀሮ ሓውና ክነፍቅሮ ግቡእና እዩ። ነቲ ኣምላኽ ዝሃዞ መግለጺ ፍቕሩ ብነጻነት፡ ምንባር፡ ሃብቲ ጥዕና፡ ስድራ፡ ህላዌ፡ ዝኾነ ከሕድጎ ኣይግባእን። ነዚ ኣምላኽ ዝሃዞ ህያባት ብሓይልና ብስልጣና ተጠቂምና ክንግህሶ ከሎና ነቲ መሰረታዊ ህያብ ኣምላኽ ስለ እነሕድጎ ሕይወት ትርጉም ይስእን።

ኣምላኽ ዝሃበና ህያብ ዘሕድጉና ብዙሓት ጸላእቲ ኣሎዉና። ኣብ ታሪኽ ደቂ ሰብ እዚ ብተደጋጋሚ ተራእዩ። ንህያብ ኣምላኽ ናቶም ገርም ከሕድጉ ዝጸዓሩ ብዙሓት እዮም። ኣምላኽ ንዝሃዞ ህያባ ከይነሕድግ ምጥንቃቕ የድልየና። ንሓደ ሓውናን ወይ ሓፍትና ካብ ኣምላኽ ክነውጽኦ ከሎና ህያባት ኣምላኽ ኣሕዲግና ናትና ንህዞ እሞ ኸቡ ዝገብሮ ጠፊእዎ ከዕገርግር ይነብር። ንሓወይ/ንሓፍተይ ህያባቱ ኣሕዲገ እፈልጥዶ ኢልና ክንሓትት ናይ ሎሚ ወንጌል የዘኻኸረና።

ኣብ መኣዲ ቅዱስ ቊርባን ሓደ ሥጋን ደምን ናይ ክርስቶስ ንካፈል። ኣብኡ ሓደ ንኸውን። እዚ ቅዱስ መኣዲ ሓድነት መኣዲ ሕይወት ዝህብ መሰረት ፍቕርና እዩ። ኣብ ሓደ መኣዲ ምስታፍ ናይ ሓደ ክርስትያን መንነቱ እዩ። ቀዳሞት ክርስትያን ሓደ ካብቲ ፍሉይ ዝገብሮም ዝነበረ ካብ ሓደ መኣዲ ክርስቶስ ይሳተፉ ስለ ዝነበሩ እዮም። ሎሚ ነዚ ክንሕድሶ እሞ ናይ ክርስቶስ ምጂና ዘፍልጥ ተግባር ክንለብስ ምብርባር የድሊ።

ንእግዚአብሔር ከም ልብና ክነፍቅሮ ንሓውናን ሓፍትናን ከኣ ከንፍቅር ድላይ ኣምላኽ እዩ እሞ ኣፍቂርና ክንኸእል ሓግዘና ንበሎ።

ኣባ ንጉሠ ፍሥሓ